



[www.oljan.fo](http://www.oljan.fo)

Jan Müller

01 - 11 - 2012

## Oljuleitingin ger góðan mun hjá Atlantic Airways

Nú úrslitið fyri triðja ársfjórðing er greitt og metingar eisini eru um restina av árinum hjá føroyska flogfelagnum Atlantic Airways, er tað ein sannroynd, at oljuflúgvingin hjá felagnum í sambandi við boringina hjá Statoil á landgrunninum eisini munar væl. Og metir felagið, at hesin partur av virkseminum, eisini fer at merkja úrslitið seinasta ársfjórðingin tann rætta vegin. Atlantic Airways fór undir at flyta oljufólk millum flogvøll og boripallin og millum Føroyar og Noreg fyri góðum fyra mánaðum síðani. Enn er óvist, hvussu leingi henda flúgving verður aftrat, men helst verður hon allan henda mánaðin eisini. Úrslitið fyri skatt hjá Atlantic Airways triðja ársfjórðing í 2012 var annars 18,1 mió. kr. samanborið við 17,9 mió. kr. í 2011. Úrslitið fyrstu níggju mánaðirnar var 19,8 mió. kr. samanborið við 27,4 mió. kr. sama tíðarskeiði í fjør. Gott úrslit Úrslitið triðja ársfjórðing var eitt vet betri enn í fjør, hóast avlýsingar kostaðu nógv. Úrslitið fyrstu níggju mánaðirnar var lakari, serliga orsakað av høgum fíggjarkostnaðum í sambandi við, at Airbus 319-flogfarið kom í flotan, hægri oljuprísnum og minni leiguflúgving í Evropa fyrra hálvár. Úrslitið triðja ársfjórðing er nøktandi. Grundrakstururin øktist 24 prosent, úr 29,7 mió. kr. í fjør upp í 36, 8 mió. kr. í ár. Fleiri ferðaðust við rutuflogfórnum, fitt av leiguflúgving var suðureftir úr Danmark, og tyludeildin hevur havt úr at gera, sigur Magni Arge, stjóri í Atlantic Airways. Triði ársfjórðingur var eisini serligur á tann hátt, at Atlantic Airways í september fekk bronsumerki sum ársins flogfelag á aðalfundinum hjá European Regions Airline Association í Dublin. Felagið kann næsta árið marknaðarføra seg undir heitinum ársins flogfelag. Øll í felagnum eru errin av virðislønini, sum felagið fekk fyri at veita Føroyum dygga tænastu og taka í nýtslu slóðbrótandi navigatióntøkni á Airbus-flogfarinum, sigur Magni Arge. "Vit vilja fegin takka øllum okkara viðskiftafólkum fyri teirra lut í, at vit fingur

virðislønina, og hava tí í dag boðið til sølu 1.000 einvegis ferðaseðlar fyri 695 krónur við avgjöldum." Atlantic Airways væntar, at fjórði ársfjórðingur verður nøktandi, m.a. tí flúgving enn er í sambandi við oljuleitingar bæði við flogførnum og tyrlum, og tí serlig søluátøk viðvíkjandi ferðing í vetur hava vaksið um ferðsluna. Hækkandi oljuprísir og ólag vegna veður kunnu ávirka úrslitið, men felagið væntar framhaldandi eitt úrslit í 2012, sum liggur millum 12-18 mió. kr. eftir skatt.